

LEHEN IL-MALTI

mahrug

mill-GHAQDA TAL-MALTI (UNIVERSITÀ)





L-EDITORJAL

IL-POST NATURALI TAL-MALTI FL-UNIVERSITÀ

Ebda liġi ma tista' twassal lill-Maltin biex jifhmu kemm il-lingwa tagħhom hi sabiha u meħtieġa. Iridu jkunu huma li jagħmlu bħall-bqija tad-dinja u jgħożžu l-wirt lingwistik u tagħhom. Iridu jkunu l-iskejjel, iżda fuq kollox l-Università, li għandha d-dmir li turi t-triq bħal universitajiet oħrajn.

Fl-1964 il-Malti sar ilsien uffiċjali ta' l-Università, iżda seta' ma sar xejn għaliex l-ilsien tagħna baqa' ma ħax il-post li hu tiegħu. Kollox baqa' jsir bl-Ingliż, saħansitra anki l-laqqgħat tal-bordijiet tal-Fakultajiet, tas-Senat u tal-Kunsill. Hekk ukoll iċ-ċerimonji uffiċjali, il-korrispondenza u l-pubblikazzjonijiet. Jekk irridu nfettqu, ngħidu li dan imur kontra l-liġi. Jekk irridu nitkellmu ta' żgħażaġh Maltin, nistqarru li aħna m'aħna xejn inqas minn haddieħor. Kulma qegħdin nitolbu hu li l-lingwa tagħna tkun irrispettata – u magħha nkunu rispettati aħna.

Mhux aħna biss il-bravi li nafu bl-Ingliż fid-dinja, iżda aħna biss li qegħdin indaħħlu l-Ingliż fejn għandu jkun hemm il-lingwa nativa tagħna. Din l-imġiba ta' l-amministrazzjoni rawmet id-drawwa li għadd ta' studenti jtkellmu bl-Ingliż bħallikieku min jtkellem bl-Ingliż huwa aħjar minn haddieħor. Forsi dan huwa każ ta' kumpless ta' inferjorità li fl-Università għandu jitneħħa u mhux jiġi inkuraġġit. L-Università għandha tkun l-aqwa post fejn l-istudenti Maltin irabbu fiduċja shiha fihom infushom.

Kull student għandu l-jedd li jtkellem bil-lingwa tiegħu matul il-lezzjoni bla ma jsib lil min jiksru. Dan hu jedd uman li hadd m'għandu jċedih u hi hasra li fl-Università tagħna għadna f'din il-qagħda antikwata.

Hemm ħafna xi ngħidu dwar il-lingwa u l-għażla tat-testi għall-istudju. Ngħidu aħna, fil-każ ta' testi miktuba b'isla li ma nafuhomx, għaliex tingħażel verżjoni Ingliża u mhux Maltija? Traduzzjonijiet bil-Malti jeżistu, u fejn ma hemmx, jistgħu jsiru. Imma, Alla jbierek, anqas il-Bibbja bil-Malti m'għadha giet aċċettata f'ċerti skejjel. U l-Università tagħti l-eżempju!

Aħna nsostnu li l-uniku mod kif inkunu bħal haddieħor hu li ngibu ruħna ta' Maltin normali. Nistgħu biss inkunu ċittadini tad-dinja billi nkunu dak li għandna nkunu. Jekk ma nirrispettawx lilna nfusna, m'għandniex nistennew li haddieħor jirrispettana.

Mewg

Simone Azzopardi

Kull darba li nżilna sax-xatt
il-mewg ta' hsebijietna
tfarrak miġuġ
ma' xifer il-blat.

U għajjena rqađna
mghottija bid-dlam
sakemm kixifna
il-lampier tas-sajjied.

U malli l-imqadeġ
tbillev fl-ilma
reġa' tħarrek
il-mewg ta' hsebijietna.

Illejla, jekk trid ...

Adrian Grima

Illejla ninzlu fejn il-baħar,
jekk trid,
u ngħoddu l-kwiekeb.

Illejla,
jekk il-fwieħa tal-baħar issakkarna,
nitilgħu max-xefaġ
u noqogħdu nixxieġħu mal-mewg.

Illejla,
jekk il-qamar jinkixef biżżejjed,
nistgħu nilagħbu bil-kuluri f'wiċċ l-ilma,
u niġbruhom wiehed wiehed,
u nlaħalħuhom,
u nerġgħu nitilquhom f'salt.

U jekk ma jkunx sar il-ħin,
u x-xemx ma tkunx tielgħa faċċata,
tista' tmidd rasek fuq jekk trid,
u nżommok f'idejja,
u xagħrek inxarrbu fuq sidri,
u nbandlek fuq l-ilma
jekk trid.

LEHEN IL-MALTI
FRAR 1990
GHADD 24

maħruġ mill-Għaqda
tal-Malti (Università)
fi hđan id-Dipartiment
tal-Malti

BORD EDITORJALI
Editriċi
Anna Maria Abela

Assistenti
Pat Gatt
Adrian Grima
Marco Galea
Simone Azzopardi
Prof. Oliver Friggieri

Indirizz Editorjali:
"LEHEN IL-MALTI"
Id-Dipartiment tal-Malti
Il-Fakultà ta' l-Arti
L-Università
Tal-Qroqq

LEHEN IL-MALTI
seta' jiġi pubblikat u
fl-istess ħin offrut lill-
pubbliku bi prezz baxx
bis-saħħa ta' l-għajnuna
finanzjarja mill-



Mid-Med Bank

Issettjat u mitbuġħ mill-
Media Centre Print
Blata-l-Bajda

Ghanja Maltija ghal-lum

Manwel Mifsud

Il-ħsieb ta' dan l-artiklu huwa li fil-qosor jixhet ftit tad-dawl fuq l-istorja u l-iżviluppi ewlenija tal-ghanja Maltija u li jissuggerixxi pjan nazzjonali li bih tista' tiżviluppa 'l quddiem. F'pajjiżna din it-taqsimha tal-letteratura għadha ma rċevietx l-attenzjoni li tixirqilha¹, x'aktarx għax bosta jgħaġġlu jghodduha bħala forma artistika inferjuri, jekk mhux ukoll superfiċjali. Għażilt li nikteb dwarha l-ewwelnett għax nemmen fil-valur artistiku tal-ghanja² li, bħala għamla ta' letteratura, għandha l-funzjoni li tikkomunika mal-kotra u tghinha tghaddi mill-proċess li jwassalha għall-għarfien shiħ tagħha nfisha bħala kollettività; il-popli li jirrispettaw lilhom infushom dangħarfuh u l-ghanja tagħhom jibzġhu għaliha, ixerrduha u jistudjawha. Nemmen ukoll fil-potenzjal tal-ghanja Maltija, li għadu se jibda jinkixef.

Fil-hajja mgħaġġla tal-lum, il-mezzi tal-komunikazzjoni bis-smiġħ qegħdin joffru alternattiva u kompetizzjoni għall-qari. Għal bosta nisa tad-dar u haddiema ta' l-id, ngħidu aħna, l-ghanja li jisimghu mir-radju, tiswa x'tiswa, aktarx li hija l-forma wahdanija ta' l-arti tal-kelma li jiġu f'kuntatt magħha kuljum waqt ix-xogħol. Dan iġhodd iktar u iktar fil-każ tal-poplu tagħna li, kif nafu, ma tantx iħobb jaqra. Terġa', il-mużika qed tinvasi dejjem iktar is-siġat liberi tal-generazzjoni żagħżuġha. Din is-sitwazzjoni għadha għandha tissuggerixxi, anzi tħajjar, lill-artist u l-edukatur Malti biex jaġġornaw il-medju tagħhom u jdurru wkoll għal mezzi bħall-ghanja, biex iwasslu l-messaġġ tagħhom lil għadd dejjem ikbar ta' semmiegħa.

Qabelxejn, x'qiegħed niġhem b'"ghanja Maltija"? Għal dan l-artiklu se nissuggerixxi tressiġħ u mbagħad tidjiq ta' dak li wieħed soltu jiġhem b'dawn il-kelmtejn.

Fis-sens dejjaq u tekniku tagħha, il-kelma "ghana" tindika l-ghana tradizzjonali kif nafuh akkumpanjat mill-kitarri, per eżempju fil-konkurs ta' nhar l-Imnarja fil-Buskett. F'dan l-artiklu l-ghana hu mifhum f'sens usa' u jiġbor fih kull għamla ta' lirika qasira mżewġa mal-mużika li f'sens artistiku tagħmel kumment rilevanti għas-soċjetà li qed tismagħha; f'dan is-sens l-"ghana" jista' jinkorpora għamliet ta' kompożizzjoni oħra iktar reċenti li soltu nsibuhom bħala "kanzunetta" jew "song".

Mill-banda l-oħra, jeħtiegli nagħmel għażla bejn id-diversi tipi ta' kompożizzjonijiet hekk imsejja "Maltin" u ndejjaq il-wisa' tagħhom. Għalija, għanja ma ssirx Maltija għax min kitibha nzerta Malti u mhux ta' nazzjonalità oħra. Lanqas ma tkun Maltija sempliċiment għax inkitbet bil-Malti: din hija biss il-libsa u mhux ir-ruħ tal-kompożizzjoni. L-ghanja Maltija hija dik li għandha tema tal-lirika u idjoma mużikali li l-punt tat-tluq u l-punt tal-wasla tagħhom jinsabu fis-sitwazzjoni Maltija. Naf li b' din il-limitazzjoni qed naqta' barra ħafna mill-prodott ta' kanzunetti bil-Malti li nisimghu, fosthom il-biċċa l-kbira tal-kanzunetti "tal-festivals"³, ukoll jekk dan ikun il-Festival Internazzjonali tal-Kanzunetta Maltija. Fil-fehma tiegħi dawn m'humix għanjiet Maltin ħlief għall-fatt li nzertaw inkitbu bil-Malti flok

b'lingwa oħra, u jistgħu u fil-fatt jinqalbu u jtkantaw bi lsien iehor; imma fil-lirika u l-mużika tagħhom m'hemm xejn li jorbothom mal-poplu Malti u s-sitwazzjoni tiegħu. U għall-ħajja Maltija, bihom u mingħajrhom xorta.

L-għanja Maltija hija dik li tinterpreta l-ħajja ta' niesna f'xi wieħed mill-aspetti tagħha: il-problemi, il-gosti, ix-xewqat u l-beżgħat, il-mentalità, id-drawwiet tagħna; fi kliem qasir, l-ambjent soċjo-kulturali tal-poplu Malti. Hija xitla li l-għeruq tagħha trabbew fil-ħamrija Maltija u redgħu minnha: għalhekk, anke meta titkellem fuq temi generali (bħall-imħabba u n-natura) tkun qed tinterpretahom mit-tigrib ta' Malti u b'sensibilità u idjoma Maltija. F'dan is-sens il-qofol ta' l-argument tagħha huwa dejjem il-poplu Malti issa u hawnhekk u, direttament jew indirettament, tgħaddi kumment konxju u kritiku fuq il-mod li bih ngħixu. Hija djalogu konfidenzjali bejn il-kompożitur/awtur u s-semmiegħ bħala Maltin: hadd ma jista' johloqha ħlief l-esperjenza ta' Malti u hadd ma jista' jifhimha b'mod tassew globali u intimu ħlief l-esperjenza ta' Malti iehor. Fiha l-lingwa Maltija minn sempliċi għodda ta' artigjanat issir strument ta' l-arti, u l-kelma taqa' fil-fond ta' ruh is-semmiegħ Malti u tqajjem ċrieki u ċrieki ta' tifsiriet u tqanqiliet moħbija. Din it-tip ta' għanja, ħajja u ġenwina, insibuha fil-popli li huma konxji minnhom infushom, li għarfu l-identità nazzjonali tagħhom. Hija għandha sehem importanti fil-formazzjoni u l-bdil ta' l-ideat fost iċ-ċittadini u fil-koxjentizzazzjoni tagħhom għal ideat godda li jllibrawhom, tant li mhux l-ewwel darba li saret għodda u simbolu tal-poter demokratiku f'idejn il-poplu f'mument ta' kriżi.⁴ F'Malta, madankollu, fejn bosta jgħoddu l-arti in generali bħala kapriċċ u mezz ta' aljenazzjoni mir-realtà tal-ħajja flok mera u interpretazzjoni tagħha, l-għanja għadha titqies bħala ħaġa frivola, motivett heġu li fl-għaxija jserrhekk u jnessik it-toqol tal-ġurnata, u jimla l-ispace tal ta' silenzju intern.

X'inhu li żamm l-għanja Maltija hekk lura, li qisna "poplu bla vuċi"?⁵ X'jista' jsir biex ngħinuha titrawwem?

Qafas storiku

L-istorja tal-għanja tagħna tintiseġ fuq l-isfond tad-dikotomija kulturali li kienet taqsim lis-soċjetà Maltija matul is-sekli.⁶ Fuq naħa l-klassi ż-żgħira "ta' kultura għolja", professjonalment iktar avvanzata, bilingwi, id f'id mal-kultura tal-ħakkiem barrani – fuq l-oħra l-kotra "ta' kultura baxxa", nies ta' xogħol umli, ifqar u jafu biss bil-Malti. Ta' l-ewwel isseġwi l-mixja ta' l-ideat u żviluppi Ewropej, tat-tieni kulturalment iżolata ħlief għall-kuntatti ma' ta' l-ewwel. Waqt li l-mudelli mużikali tal-kultura l-għolja kienu jiftitxew fil-movimenti kbar ta' l-Ewropa, l-idjoma mużikali tal-magġoranza tal-Maltin jidher li kienet ristretta għal ftit varjetajiet tal-ghana (spirtu pront, ghana tal-"fatt", ghana la Bormliża) u xi melodiji strumentali aktarx impurtati mill-kontinent.⁷ Is-sempliċità u l-limitazzjonijiet kbar tas-sottokultura Maltija toħroġ mill-qari tat-testi tal-ghana tradizzjonali li, għalkemm fihom idjoma ta' safa u spontanjetà kbira, jirriflettu biss kuntatti interpersonali fuq il-livell tas-sentiment.⁸

Ma swewx wisq l-isforzi tal-ftit fost il-Maltin kolti li interessaw ruħhom fil-kultura tal-poplu u newlulu idhom biex iġinuh jaqşam il-baħar li kien jifridhom.⁹ L-ġhana jidher li baqa' l-forma poetika ewlenija tas-sottokultura mill-inqas sal-bidu tas-seklu taġġna.¹⁰

Iżda l-mewġa tal-progress laħqet xtutna wkoll, u niesna bdew jiltaqġu dejjem iktar ma' forum mużikali Ewropej. Il-mezzi tal-komunikazzjoni ħaffew u għaġġlu mhux ftit dan il-proċess li għall-ewwel darba hedded il-primat tal-ġhana. F'dan il-perijodu huma interessanti ħafna l-isforzi ta' wħud mill-aktar għannejja-kantawturi sensittivi biex jaġġornaw l-ġhana Maltija tradizzjonali billi jżewġuha ma' elementi stilistiċi tal-forom mużikali barranin.¹¹ Iżda l-bumbardament tal-mużika barranija baqa' jhedded li joħnoq il-lehen nattiv tal-Maltin. Bit-tixrid tat-tagħlim u l-forza tal-medja, il-kotra tal-Maltin, b'alternattivi ġodda quddiemhom, bdew iħarsu dejjem iktar lejn mudelli mużikali barranin: il-felli tas-sottokultura beda kulma jmur jiċkien u jillimita ruħu għall-inqas saff edukat tal-pajjiż. Quddiem il-varjetà ta' ritmi u melodiji barranin, l-ġhana tradizzjonali, mużikalment limitat minn qaddisu,¹² għall-biċċa l-kbira tal-Maltin ma damx ma sar idjoma statika u simbolu ta' tip ta' għajxien antikwat. Il-livell edukattiv baxx ta' dawk li kienu jħaddmuh kompli faqqru u ressqu lejn il-vulgarità.

Kien hawnhekk li xi ħbieb tal-kultura Maltija, konxji mit-theddida li dan il-wirt kulturali jintilef, ħadmu bis-sħiħ biex jergġu jipproponuh lis-soċjetà bħala divertiment tradizzjonali.¹³ Fil-fehma tiegħi, il-kotra tal-Maltin aċċettawh bħala folklor (fis-sens ta' wirt li tlifnieh) imma fih ma għarfux medju li bih qatt setgħu jesprimu l-komplessità ta' l-identità taġġhom. Il-kundanna tal-ġhana tradizzjonali kienet inkitbet, u l-ġhana baqa' jgħix ħajja emarginata f'saff dejjaq tas-soċjetà li ma jgawdix il-prestigju tal-kotra.¹⁴

Iktar fina kienet l-attitudni u iktar profond l-effett ta' min, bħal Charles Camilleri, irnexxielu mhux biss jiġbor it-tradizzjoni u jgħaddiha lill-Maltin ta' żmien u b'idjoma aġġornata, imma wkoll jislet minnha l-elementi essenzjali u l-atmosfera ġenerali Maltija u jdewwibhom fil-kompożizzjonijiet oriġinali tiegħu¹⁵ – xhieda ċara li t-tiġdid tat-tradizzjoni jista' jseħh, kif nemmen li għandu jsir, bl-integrazzjoni taġġha f'kuntest attwali.

Min-naħa l-oħra, taħt l-influenza diretta tal-materjal diskografiku barrani, matul il-ħamsinijiet u s-sittinijiet bdew jidhru għadd ta' verżjonijiet Maltin ta' kanzunetti, l-iktar Taljani,¹⁶ għalkemm diġà minn żmien twil qabel xi kanzunetti u makkjetti bil-Malti kienu bdew jidhru fil-ġurnali Maltin u kienu jiddeffsu fi drammi umoristiċi u "pochades".¹⁷ Sadattant il-gżira bdiet għaddejja minn ewforja ta' festivals parrokkjali u programmi bir-radju (u mbagħad bit-telewizjoni) b'kantanti Maltin jimitaw lil dawk barranin jew ikantaw kanzunetti "tal-festivals" imma dejjem b'kisra jew intonazzjoni barranija.

Fl-arja innovattiva tas-sittinijiet, madankollu, il-vojt li ħalla warajh l-ġhana beda jinħass, u x-xewqa ta' għanja tassew Maltija kebbset diversi xrijet li kellhom ikunu t-tniissil ta' dik li, fil-fehma tiegħi, għandha tkun l-ġhana Maltija tal-lum. Twaqqaf

I-ewwel Festival Nazzjonali tal-Kanzunetta Maltija,¹⁸ li għall-inqas ipprova platform anke lil min xtaq jikkomponi bil-Malti. Xi kittieba letterarji b'ispirazzjoni Romantika u tendenzi popolaregġjanti¹⁹ bdew jiktbu għanjiet Maltin ġodda, x'aktarx fuq l-istil tal-kanzunetta Taljana imma b'tema Maltija. Is-suċċess immedjat ta' dan ix-xogħol wera biċ-ċar l-għatx tas-soċjetà Maltija għal għanja li tirrappreżentaha tassew. Iżda t-temi l-aktar komuni kienu l-patrijottizmu nostalgiku, il-folklor u l-umorizmu – temi li qajla kienu intonati ma' l-arja kożmopolitana u bierda tas-sittinijiet. Għaliya hija haġa kurjuża kif f'dan iż-żmien il-moviment żagħżuġ tal-poeti tas-sittinijiet, li hareġ bi programm ta' letteratura "tat-triq", ma ħatafx l-okkażjoni li jsawwar għanja Maltija iktar realistika u attwali. Imma l-mudelli ta' dawn ukoll kienu barranin, għall-inqas għall-ewwel, u forsi barranin wisq kif jixhed l-insuċċess tagħhom biex johlqu komunikattiva diretta mal-poplu.

Nahseb li kien fis-snin sebgħin li l-għanja Maltija reġgħet bdiet issib tematika u idjoma li jagħmluha medju ta' espressjoni addattat għall-kotra tal-poplu Malti tal-lum u li bihom laqget l-aħjar mument tagħha s'issa. Kien l-ispirtu għarrixi, nebbiexi tas-sittinijiet, imma msarraġ f'idjoma li tintlaħaq mill-poplu kollu, għax mibnija b'elementi mużikali u lingwistiċi attwali u sempliċi iżda li joffru l-kontinwità mixtieqa ma' l-imġhoddi – inbid ġdid fi btieti qodma. Il-moviment tal-"folk-song" (u tal-"folk-art-song") Amerikana u Ingliża tas-sittinijiet²⁰ offra l-forom stilistiċi u għall-bidu anke tematiċi.²¹ Iżda t-tematika bdiet issir dejjem iktar attwali, realistika u Maltija, u żżewqet b'suġġetti ġodda għalkollox, bħall-protesta, il-kritika soċjali, il-kisba ta' l-identità, l-ambjent u x-xogħol bħala fattur soċjali.²² Il-kelma saret il-qofol tal-kompożizzjoni u ssuġġeriet melodiji iktar Maltin sewwasew għax joħorġu mill-kisra naturali ta' l-Isienna. Kulfejn instemgħet, il-poplu Malti haż li din hi l-għanja tiegħu, u semagħha bil-herqa u bil-partecipazzjoni. Fix-Xandir għal żmien ingħatat prominenza kbira. Twaqqaf il-Kontest tal-Folk-song Maltija.²³ Il-kitarra, minn dejjem strument tal-poplu, reġgħet saret popolari f'idejn gruppi ta' żgħażaġh biex ikantaw għanjiet u innijiet reliġjużi bil-Malti.²⁴ Kellna l-ewwel żvilupp ta' "għanja msensla" ("song-cycle") bi l-Isienna.²⁵ Il-frazi qadima li "l-Malti mhux tajjeb għall-kant" kienet tgiddbet.

B'xorti hażina, fit-tmeninijiet dan il-ferment kollu batta sewwa, anke minhabba l-arja politika tqila li, barra li tarrxet hażna mill-kreattività, ħonqot bosta awturi li m'għarfux isarrfu l-mument politiku f'esperjenza li tista' tgħanniha; u baqgħu taħtha. Żdiedu l-festivals ta' kanzunetti politiċi, li ġeneralment ma stimulawx hliet kanzunetti-reklam foqra fl-ispirazzjoni u neqsin mir-realizmu u l-bilanċ. Żviluppat ukoll linja oħra ta' kanzunetta folkloristika, kummerċjali u statika, għall-konsum tat-turisti fil-lokali tad-divertiment u ta' l-emigranti Maltin li x'aktarx jixtiequ jkomplu jsimgħu fuq Malta idillika, fossilizzata fejn hallewha huma.²⁶ Madankollu, xi hjiel ta' kontinwità mal-għanja l-ġdida tas-sebgħinijiet jinstab ukoll.²⁷

Mill-banda l-oħra, il-Malti f'dawn l-aħħar snin thaddem b'hila letterarja f'hażna forum mużikali ġodda u itwal. Smajna l-Malti fl-opra, fl-oratorju, fil-funzjoni liturgika fuq l-għana tradizzjonali, kif ukoll fil-kantata.²⁸ esperimenti interessanti u

xierqa għall-ilsien nazzjonali, iżda li, barra li bħala ġeneri mużikali huma differenti mill-għanja fis-sens tagħna, għar-raġunijiet ta' differenzi kulturali li ssemmw hawn fuq qajla jridu jew jistgħu jsiru tassew popolari mal-massa Maltija. Lejn dan joqorbu iktar l-għadd ġmielu ta' drammi mużikali u "rock operas" li ttellgħu fl-aħħar snin²⁹ u li fihom il-Malti ġieli kellu jhabbat wiċċu ma' sfida ġdida, li jintiseġ f'kompożizzjonijiet moderni li mhux dejjem jagħtu prominenza lit-test. Fuq is-siwi u l-kontribut ta' dawn l-għamliet x'aktarx ġodda, jidher li għadu kmieni biex titkellem.

Proġett għal li ġej

Issa li wasalna fuq l-għatba tad-disgħinijiet, jidher li lhaqna punt ta' maturità nazzjonali fejn se nibdew niddiskutu bis-serjetà t-tfassil ta' pjan għall-iżvilupp u l-harsien tal-lingwa Maltija.³⁰ U jeħtieġ li nagħrfu l-importanza tat-trawwim u t-tixrid tal-għanja Maltija bħala l-vuċi ġenwina tal-poplu. U mhux iktar l-għanja bħala spettaklu jlellex fejn il-kotra tintefa' lura u ċċapċap. L-għanja trid issir fattur tal-massa, il-massa Maltija li wara tant sekli siekta jew imsikkta terġa' tikseb il-vuċi tagħha u tgħanni l-esperjenza tal-hajja kif qed tgħixha hi, issa u hawnhekk. U jkun lehen iehor fil-kor kbir tal-ġnus tad-dinja.

'Il barra minn kull retorika, dan ifisser li l-istat irid huwa stess jikkoxjentizza lill-poplu billi jhajar l-istudju u l-iżvilupp tal-għanja Maltija f'sens tassew nazzjonali u, bħal xitla tarja, jilqgħalha mill-irjeh tal-kompetizzjoni esagerata tal-materjal diskografiku barrani li jheddilha l-għejxien. Biex il-haġa ssir bis-serjetà għandu jtfassal programm shih ta' azzjoni li jhares fil-bogħod u li, fost hwejjeg ohra, ikun jinkludi dawn li ġejjin.

- (a) **Ċentru għall-Istudju tal-Għanja Maltija** fejn l-awturi/kompożituri jistgħu jwessgħu l-orizzonti u jkabbru t-tagħrif b'taħditiet, seminars u gruppi ta' studju³¹; l-esperjenza ta' mużikologi Maltin u barranin tkun ta' għajnuna kbira; korsijiet prattiċi ta' taħriġ fil-kitba u l-kompożizzjoni tal-għanja. Min-naħa inqas formali, fil-lokal l-awturi/kompożituri jiltaqgħu, jibdlu l-ideat, jipprezentaw ix-xogħol tagħhom u jiddiskutuh, barra mill-atmosfera kompetittiva tal-festivals fejn iltaqgħu s'issa.
- (b) **Kompilazzjoni ta' Storja tal-Għanja Maltija**³² (b'diskografija kompluta) biex nagħrfu aħjar ix-xejriet u l-influwenzi li kellha s'issa u d-direzzjonijiet li nistgħu nfasslulha għall-gejjieni. Il-ġbir tad-diskografija jiswa wkoll biex jingabru x-xogħlijiet rekordjati tal-pijunieri tal-għanja Maltija qabel ma jintilfu.
- (c) **Fl-edukazzjoni**, l-għanja Maltija trid tidhol sa mit-tfulija bħala parti mis-sillabu tal-Mużika u, bħala letteratura popolari attwali, anke f'dak tal-Malti. Il-kitba ta' għanjiet addattati għat-tagħlim jagħti skop ġdid lill-awturi/kompożituri. B'hekk l-għanja tagħna titrawwem magħna sa minn ċkunitna.

- (d) **Fix-Xandir**, il-vuċi ewlenija tal-poplu, għandu jsir sforz serju biex il-gosti tas-semmiegħa joghlew u jitwessgħu billi, barra l-famużi “diski tal-mument”, jingħata bi dritt hin xieraq biex tinstema’ u tiġi kkumentata l-għanja Maltija, kif ukoll għana ieħor barrani li jagħmel is-sens u li minnu hawn hafna.
- (e) **Konkors Nazzjonali u għadd ta’ Kunċerti mhux-kompetittivi** li joffru platform lill-għanja Maltija biex il-poplu jkun jista’ jgawdiha mill-veru (“live”).
- (f) **Għajnuna Finanzjarja mill-Istat u minn “sponsors” privati** biex materjal tajjeb (li minnu hawn hafna) ikun jista’ jiġi ppubblikat.
- (g) **Protezzjoni xierqa għad-drittijiet ta’ l-awturi/kompożituri** Maltin.
- (g) **Iż-żjarat ta’ kantanti tal-għanja popolari mid-dinja** jitkomplew, għax dawn juru fil-prattika x’jista’ jsir u jwessgħu l-orizzonti mużikali tal-poplu.

Jidhirli li bi programm bħal dan, il-qasam tal-Għanja Maltija, li s’issa tħalla jiżviluppa kif ġie ġie, jibda jgawdi huwa wkoll minn pjan sħiħ ta’ żvilupp nazzjonali u jintegra ruħu ma’ sforzi oħra favur l-edukazzjoni tal-poplu għall-identità. U ma jkunx qasam ieħor fejn l-ilsien nazzjonali tagħna jċedi postu bla bżonn lill-barrani.

* * *

NOTI

1. L-għana u t-taqbil tradizzjonali tal-poplu nkiteb mhux hażin dwarhom, kemm mil-lat folkloristiku tagħhom (ara x-xogħlijiet ta’ H. Stumme, B. Ilg-Koessler u Ġ. Cassar Pullicino) kif ukoll bħala l-ewwel pass fil-mixja tal-letteratura tagħna (f’xi xogħlijiet ta’ Ġ. Aquilina u O. Frigieri). Imma l-iżvilupp tal-għanja Maltija li ġie wara u l-għamliet iktar reċenti ta’ kant popolari s’issa ma ġewx ittrattati hlief f’artikli sporadiċi u qosra, bosta minnhom medjokri, imxerrdin fil-ġurnali fil-paġni tal-varjetà. Dnub li fost l-interessati teziisti attitudni puristika lejn l-għanja popolari, li hija lesta tagħraf bħala espressjoni popolari lill-għanja tradizzjonali fil-forom kanoniċi tagħha biss: kull tibdil jew żvilupp li ġie wara allura jitqies bħala taħsir ta’ l-awtentiċità tal-għana u mhux bħala espressjoni ta’ sitwazzjoni soċjali li qed tinbidel. Din l-attitudni, waqt li minn naħa tgholli l-valuri komunikattivi tal-għana tradizzjonali, min-naħa l-oħra titmeżmeż minn kull tentattiv għal għanja Maltija moderna u ma għandhiex twegiba għall-htieġa ta’ kontinwità fl-espressjoni mużikali popolari Maltija għall-massa tas-soċjetà Maltija ta’ żmienna. Jidher li l-puriżmu, li fil-qasam lingwistiku Malti issa ngeheleb għalkollox, fil-qasam tal-għanja popolari għadu haj sewwa.
2. F’idejn kompożituri u kantawturi tajbin, l-għanja popolari laqgħet livelli artistici għoljin u ġieli żżewġet ma’ testi verament letterarji. Ara, p.eż., ix-xogħlijiet ta’ Mikis Theodorakis fil-Greċja, Georges Brassens u Jacques Brel fi Franza, Sergio Endrigo u Angelo Branduardi fl-Italja, u Violeta Parra fiċ-Ċil.
3. Il-frazi “kanzunetta tal-festivals” hawnhekk qed tindika dak it-tip ta’ kanzunetta li biha jiżegħdu bosta programmi tax-xandir u festivals kummerċjali, inklużi festivals ta’ fama bħal dak tal-Eurovision. Fiha l-kliem u l-mużika huma aktarx ornament manjeristiku mingħajr tifix ta’

originalità fit-tema u l-espressjoni u wisq drabi l-anqas fil-mużika, għalkemm aktarx titlibbes b'orkestrazzjoni imponenti. It-tema predominanti hija l-imhabba, li hawnhekk issir "soltanto un pretesto, con rime scucite tra 'cuore' e 'dolore'" (G. Musy). Fil-fehma tiegħi, l-eżistenza nnifisha ta' din l-għanja "kitsch", prodott tal-konsumiżmu, hija parti minn kumpless ta' artifiċji li qed jipprezentaw dehra falza ta' l-arti bħala aljenazzjoni oħra, irrelevanti għall-ħajja tagħna. F'dan is-sens hija anti-edukattiva, u nħoss li hu ta' min jiġġildilha, għall-inqas indirettament, billi noffru alternattiva għaliha. Madankollu, dan ma jfissirx li fil-festivals, anke f'dawk kummerċjalizzati, ma jinstabux ukoll xi għanjiet ta' livell artistiku tajjeb.

4. Minhabba l-effett tal-għanja tagħhom fuq il-poplu maħkum, xi kantanti ġieli ma tħallwix ikantaw f'art twelidhom jew saħnsitra ġew eżiljati. Hekk għalhom, ngħidu aħna, Raimon (kantawtur Katalan) fi Spanja u l-grupp Inti Ilmani fiċ-Ċili.
5. Meta l-gruppi ta' żgħażaġh Maltin jiltaqqgħu ma' gruppi barranin, wisq drabi din ir-realtà tohrōg b'ċarezza li twegġa. Waqt li dawn ikollhom repertorju mżewwaq ta' għana, tradizzjonali u mhux, li juri l-ilwien u l-karattru ta' pajjiżhom, bosta drabi tagħna ma jaslux iktar minn taqbiliet kajmana u ritornelli storbjużi bħal "Aghmillu karta"! Esperjenza kerha li għaddejt minnha kemm-il darba.
6. Jekk qatt kien hemm bżonn ta' xhieda għal dan, din tinstab tajjeb hafna, ngħidu aħna, f'*Id-Djalogi* ta' G.F. Agius de Soldanis, fejn insibu konfront qawwi bejn l-imġieba u d-drawwiet taż-żewġ klassijiet soċjali f'sitwazzjonijiet analogi.
7. Ara: G.P. Badger, *Description of Malta and Gozo*, 1838 (it-taqsima "Music, Poetry and Song", pp. 107-118), u H. Stumme u B. Ilg, *Maltesische Volkslieder*, 1909.
8. Għal għażliet rappreżentattivi ta' għana u taqbil tradizzjonali, ara: H. Stumme u B. Ilg, *Maltesische Volkslieder im Urtext mit Deutscher Übersetzung*, 1909; B. Koessler-Ilg u G. Cassar Pullicino, "200 Maltese Folk-songs" fil-*Maltese Folklore Review*, vol. 1, no. 1 (1962) 8-39; G. Aquilina, *Il-Muża Maltija*, 2ni ed. 1964 (it-taqsima "Qabel il-Letteratura", pp. 1-7). Aqra wkoll il-kitba ta' M.E. Calabritto, "Canti Popolari Maltesi", f'*Lares*, Ott. 1930, jew il-qlib tagħha

bil-Malti minn G. Bonnici f'*Lehen il-Malti*, Lul. 1931.

9. Ewlieni fost dawn kien G.A. Vassallo li, konxju mill-faqar tat-tradizzjoni artistika tas-sottokultura Maltija, wasal biex għamel il-kompromess li jikteb "poesie semi-letterarie" f'pubblikazzjonijiet bħal: *Mogħdija taż-Żmien fil-Lsien Malti*, 1843, *Għall-Kitarra, ossia collezione di nuove poesie maltesi sul gusto delle popolari*, 1851, u *Hrejef u Ċajt bil-Malti*, 1863. Minn hemm ipprova jgħolli l-livell tat-tradizzjoni b'esperimenti kemm tematiki (p.eż. billi introduċa d-dimensjoni nazzjonali flok dik interpersonali) u ritmici (bl-introduzzjoni ta' għadd ta' varjazzjonijiet fit-tul tal-versi u ta' għamliet ritmici ġodda). Ir-rabta bejn l-għanja popolari u l-letteratura Maltija matul iż-żmien hija qasam ieħor li jixraqlu studju għalih.
10. Fis-snin 30, uħud mill-aħjar esponenti tal-għana tradizzjonali, bħal Gorg Cremona (il-Joċċ), Gużepi Xuereb (ix-Xudi) u Manwel Mercieca (iz-Zemenza), maru Tuneż fejn irrekordjaw xi diski bl-għana spirtu pront u tal-fatt.
11. Għal raġunijiet diversi, fosthom dik li ssem-miet fin-Nota 1 hawn fuq, dawn il-pijunieri tal-għanja Maltija għadhom ma ġewx studjati u, fil-każ ta' whud minnhom, għadu lanqas ingabar ix-xogħol tagħhom li qatt ma ġie rreġistrat f'diska. Ta' min isemmi, ngħidu aħna, lil Carlo Satariano u l-għannej Fredu Spiteri (1929-1965). Fost l-elementi barranin li nisgu mal-għana tradizzjonali nsibu: ir-ritornell, il-kor, it-tahlit ta' varjetà ta' ritmi tal-għana fl-istess kompożizzjoni, l-użi tal-mitkellem bejn u waqt l-istrefi, kif ukoll elementi tal-makkjetta u ta' forum oħra tal-kabarè. Fi Spiteri, artist popolari awtentiku u konxju mill-medju tiegħu, insibu saħnsitra l-użu ta' reġistri lingwistiċi differenti għall-iskop tal-karatterizzazzjoni u s-sensil f'għanja waħda ta' idjomi popolari bl-istess tema.
12. Għal-limitazzjoni mużikali tal-għana tradizzjonali tpatti l-ispontanejtà kbira tal-kliem, li, għall-inqas fl-għana "spirtu pront", huwa kollu improvviżat.
13. Ewlieni fost dawn kien il-folklorista Gużè Cassar Pullicino li, kemm waħdu u kemm fi hdan il-"Maltese Folklore Society", hađem kemm felah biex it-tradizzjoni mużikali nattiva tibqa' haġja. Bil-hila tiegħu, fl-1953 l-għannejja

bdew jiltaqgħu għall-programmi fuq ir-Rediffusion u waqqaf il-Konkorsi tal-Għana fil-Bus-kett, bil-ħsieb li t-tradizzjoni tal-għana, l-istili partikulari tal-għannejja u l-użu ta' l-istrumenti tradizzjonali ma jispiccawx. Sar ukoll sforz biex din it-tradizzjoni awtentika tiġi ppreżentata lit-turisti bħala parti mill-ġid kulturali ta' dawn il-ġejjer. Minn madwar l-1969 'il quddiem dan ix-xogħol siewi tkompla minn Charles Coleiro.

14. Fis-sittinijiet u s-sebghinijiet l-għana reġa' għadda minn fażi qasira ta' popolarità meta ġew ippubblikati għadd ta' diski kummerċjali b'temi umoristiċi mikduda, neqsin minn ispi-razzjoni ġenwina u batuti mqar fl-interpretazzjoni (p.eż. "Taxi Mary", "Hoxna għall-for", "It-tliet għażzenin", "Bejn ġuvni u miżżewweġ"). Sa ftit snin ilu f'Bieb il-Belt kienu għadhom jinbiegħu l-fuljetti b'għanġiet tal-fatt dwar id-delitti li kienu jiġru f'Malta minn żmien għal żmien. L-għana tradizzjonali għadu sal-lum il-medju muzikali ta' saff irqiq tas-socjetà Maltija li ċ-ċentri l-aktar komuni tiegħu huma xi ħwienet tax-xorb fl-irhula. Kull tant żmien għadhom isiru wkoll serati tal-għana. U fost l-emigranti Maltin tal-klassi tal-ħaddiema, l-għana baqa' jinżamm bħala rabta kulturali mal-ġira tat-twelid. Ara: G. Cassar Pullicino "Is-sehem tal-folklor fl-identità kulturali Maltija" (l-aktar pp. 66-67) u P. Sant Cassia "L-għana: bejn il-folklor u l-ħabi", it-tnejn f' *L-Identità Kulturali ta' Malta* (ed. T. Cortis), Malta 1989.

15. Għall-pubblikazzjoni ta' melodiji tradizzjonali Maltin, isma': Charles Camilleri, *The Music of Malta* u *Malta Suite*. Għal xogħol originali ta' Camilleri b'atmosfera Maltija, isma' *Five Maltese Dances*, *Three Maltese Miniatures*, *Rhapsody for Violin and Orchestra* u *Hemda*. Fil-qasam tal-għanja popolari hija importanti d-diska LP *Għanġiet minn Malta* (1972) bil-kliem ta' Joe Friggieri, li stabbiliet livell u serviet ta' mudell għal awturi/kompożituri oħra.

16. Wieħed mill-iktar esponenti popolari tal-kanzunetta barranija bi kliem Malti kien Gaetano Buttigieg, traduttur u kantant ta' ħafna kanzunetti Taljani u Ingliżi li ppubblika f'għadd ta' kotba żgħar. Il-kontribut ta' persunaġġ bħal Buttigieg ma jinsabx fil-livell artistiku tal-kanzunetti tiegħu imma fis-sehem li kellu biex jipopolarizza l-idea ta' kanzunetta bil-Malti.

17. Is-sehem li kellu l-palk fil-ħolqien ta' idjoma

Maltija għall-għanja jista' jkun qasam ieħor ta' studju.

18. Festival organizzat b'serjetà u suċċess kbir miż-Żgħażaġħ Ĥaddiema Nsara mill-1960 'il quddiem. Fih il-kanzunetti kienu jiġu ppreżentati bil-Malti, bit-Taljan jew bl-Ingliż. F'dan il-festival importanti trawmu ħafna mill-ewwel awturi/kompożituri tagħna, bħal J.B. Cassar, A.M. Cassola, Carmelo Zammit, Inez Lombardo, Spiro Zammit, Gorg Zammit u Joe Vella, li llum huwa wieħed mill-professionisti ewlenin fil-qasam tal-mūzika Maltija.

19. Ewlenin fost dawn il-kittieba nsibu lil George Stevens u Gorg Zammit. Uħud mill-kanzunetti ta' din l-għamla kienu: "Xemx jew qamar", "Il-festa tagħna", "Sparaw għall-qamar", "Il-Bieb tal-Bombi", "Il-kaċċatur", "L-għada tal-festa ma' Vitorin".

20. Dan il-moviment minn banda ħajjar il-gbir tal-għana tradizzjonali tal-poplu ("folk-song") li kien qed jintilef u xandru f'verżjonijiet x'aktarx moderni, mill-banda l-oħra qanqal bosta awturi/kompożituri (bħal Woody Guthrie, Pete Seeger, Bob Dylan, Malvina Reynolds, Donovan, Tom Paxton u Phil Ochs) biex jiktbu għanġiet moderni b'tematika attwali imma b'melodija u stil sempliċi li jfakkru fl-għanġiet tradizzjonali. Ara: *The American Folk Scene: dimensions of the folksong revival*, ed. D.A. DeTurk u A. Poulin Jr., Dell Publishing Co., New York 1967.

21. It-temi ta' l-ewwel kompożituri Maltin ta' din l-iskola aktarx kienu jintrabtu ma' daww tal-prototipi Amerikani (ara nota 20) u kienu jittkellmu fuq sitwazzjonijiet attwali imma li kienu għadhom mħumiex mgħoddija mill-esperjenza Maltija. Hekk kienu, p.eż. l-ewwel għanġiet ta' Vanni Pulè u Joe Agius.

22. Fost l-awturi/kompożituri li kellhom sehem f'dan il-qawmien, ta' min isemmi lil: Alfred Sant, Paul Caruana, Frank O'Neill, Paul Abela, Raymond Agius, Joe Friggieri, Evarist Bartolo, George Cassola, Joe Tanti, Thérèse Cassar, Albert Friggieri, Walter Micallef, Manwel Mifsud. Ĥafna minn dawn Ĥadmu fi Ĥdan l-għaqda taż-żgħażaġħ "Youth Travel Circle" (Y.T.C.) li sa mill-bidu Ĥadmet bis-ših u bi pjan konxju b'rizzq l-għanja tassew Maltija. Għal 14-il sena (1973-1986) organizzat festival għall-membri tagħha li minnu Ĥareġ repertorju sabih ta' għanġiet Maltin, u fl-1987 waqqfet il-festival

L-Għanja tal-Poplu. Fost il-ħafna għanjiet li ħarġu minn din l-iskola, ta' min isemmi: "L-aħħar bidwi f'Wied il-Għasel", "Marija ta' Wied il-Għajn", "Vassalli", "L-għannej", "Għanja lil-Libertà", "Hondog ir-Rummien". Dnub li l-biċċa l-kbira ta' dan ix-xogħol ta' livell għadu ma ġiex ippubblikat.

23. Dan il-kontest, organizzat mill-Jove Enterprises tliet darbiet (1973, 1974, 1976), sewa ħafna bħala appuntament importanti għall-awturi/kompożituri ta' din l-għanja l-għdida.
24. F'dawn is-snin, l-iżvilupp tal-għanja fil-qasam reliġjuż ħa żewġ toroq ewlenin: (i) *L-innu liturgiku*, fejn kien limitat l-aktar għal innijiet Maltin b'mużika ta' għanjiet folk barranin, li ma laħqu bl-ebda mod il-livell ta' l-innijiet tradizzjonali Maltin (ta' Dun Karm, Dun F. Camilleri u J. Friggieri); (ii) *L-għanja morali*, b'kumment oriġinali u attwali mnebbah mill-messaġġ Nisrani. F'tat-tieni, fejn sar xogħol iktar interessanti, ta' min isemmi l-għanjiet ta' Fr David Azzopardi, Joe Aquilina u Mario Debono, kif ukoll dawk ipprezentati fil-Festival Reliġjuż organizzat mill-istess "Youth Travel Circle" għal tnaix-il darba (1975-1986). Dan huwa qasam ieħor li jixraq studju u pjanar aħjar.
25. *Ikun li trid int* (produzzjoni tal-Y.T.C., 1977), għanja msensla madwar it-tema tat-Triq tas-Salib b'ħafna spunti attwali; xogħol ta' Manwel Mifsud u Thérèse Cassar.
26. Il-kummerċ li ġabu dawn iż-żewġ swieq godda qanqal bosta attività mużikali fost awturi/kompożituri, kantanti u gruppi "folk" Maltin (p.eż. The Greenfields, Merħba, Qawsalla, Rainbow u Tony Camilleri). Imma hawn in-natura tas-suq iddetta tip ta' għanja li fiha l-melodija tal-widna u l-interpretazzjoni mirquma x'aktarx isiru iktar importanti mit-tema u l-messaġġ, u li għalhekk ma tibqa' toffri l-ebda kumment attwali jew oriġinali. Prodotti tipiċi huma, p.eż., "Il-Banda ta' Indri", "Il-karozzin", "Dur mithna dur".
27. Din il-kontinwità tista' tinstab fil-programm kostruttiv tal-Y.T.C. li baqa' jorganizza festi-vals u laqgħat ta' kritika, u fix-xogħol ta' xi persunaġġi kemm veterani (bħal A. Sant u J. Friggieri) kif ukoll godda, bħal Toni Micallef Grimaud, Vince Fabri u l-grupp "Brown Rice". Fl-1988 dawn ta' l-aħħar ħasdu l-arja mitluqa tat-tmeninijiet bl-għanjiet awtokritiċi tagħhom (xogħol ta' J. Saliba, J. Azzopardi u V. Fabri) mill-programm televiżiv "Aħn'aħna jew m'ahniex?".
28. Ir-riferenza hija għall-opra *Il-Wegħda* (Joe Friggieri u Ch. Camilleri) 1984, l-oratorju *Pawlu ta' Malta* (O. Friggieri u Ch. Camilleri) 1985, il-*Quddiesa Folk Maltja* (O. Friggieri u G. Cardona, bil-mużika tal-għanja tradizzjonali Maltja) 1985, u l-kantata *L-Għanja ta' Malta* (O. Friggieri u Ch. Camilleri) 1989.
29. Ta' min isemmi r-"rock operas": *Gensna* (R. Mahoney u P. Abela), *Kristu* (J. Tanti), *Żagħżuġ* (J. Naudi), *Gwanninu* (E. Masini, E. Cordina; S. Attard), *Bastilja* (R. Mahoney u P. Abela).
30. Qed nirreferi għall-abbozz ta' liġi msejjaħ "Att biex isahħaħ il-qagħda ta' l-Ilsien Malti u l-Identità Nazzjonali Maltja" li, sakemm dan l-artiklu mar għall-istampa, kien għadda mill-ewwel qari fil-Parlament fit-2.10.1989.
31. Il-medda ta' dan l-istudju tista' tinfirex fuq ħafna oqsma bażiċi bħalma huma: it-tradizzjoni tal-mużika popolari Maltja (ritmi, melodija, testi, motivi stilistiċi, strumenti, interpretazzjoni vokali); l-osservazzjoni ta' esperimenti barranin fit-tigdid tat-tradizzjoni nattiva tagħhom; l-elementi komuni fil-għanja u l-mużika tal-popli tal-Mediterran; l-użu tal-lingwa bħala mezz ta' komunikazzjoni artistika; ir-rabtiet bejn l-għanja u l-letteratura llum; l-għanja u l-pubbliku tagħha; l-għarfien tal-ġenodod strumentali ta' żmienna; l-għarfien tas-sitwazzjoni diskografika tal-lum, l-aktar f'pajjiżna; sehem ix-Xandir fl-edukazzjoni tal-mases, eċċ.
32. L-awtur ta' dan l-artiklu qed jiġbor kulma jinħtieġ biex tintiseġ kif jixraq l-istorja tal-għanja Maltja mill-bidu tagħha sal-lum. Għalhekk qed jiġi lill-kull min għandu xi materjal jew taġġir li jixtieq jikkomunikah, biex iġġaddihulu.

Fid-Diq...

Joseph Galea

Fid-diq ta' dak il-lejl
 żammmejna id xulxin
 fis-skiet...

u fina, bħal tapit,
 infirxet lejla kwiekeb
 jilaghbu mas-smewwiet.

Eku

Sandra Vassallo

Quddiem fjamma titriegħed fil-lampa,
 Jiena qieghda niċċassa fix-xeġ,
 Dawl safrani rifless ta' l-imghoddi,
 Hsibijieti jingabru bil-lej'.

Il-ftit dawl illi ħiereg ħitliegħeb
 Kollox jidher midfun f'dellijiet,
 U fis-satra tad-dalma fiddiena
 Gegwiġija jitqanqlu x-xewqiet.

Għaliex qabel ma l-ghajnejn jingħalqu
 Malli l-kesħa tinfirex ftit ftit,
 F'dik il-ħemda sewdiena li ssaltan
 Hsibijieti jittajru fis fik...

Għaliex kollox qed jidher bħal f'ħolma
 Forsi l-eku qadim isahħarni
 It-tgedwid ta' kuruna rużarju
 Fin-nanniet u fl-imghoddi jfakkarni.

Forsi għax f'dawk is-snin, Poeżija,
 Int kont timraħ bil-hlejj u kuljum
 U tixxettel f'qasrija fis-setaħ
 Donnok għanja li tidwi u ddum.

Iżda r-ritmu ta' traġbu bizzilla
 Bħal qtar jaqa' go ġarra fuhħar,
 Għadhom jidhru... sa tibqa' l-imħabba
 Tfakkar f'ghada w fiż-żmien li għa tar.

IR-RUMANZ MALTI TA' ŻMIENNA: L-IDENTITÀ TA' L-ANTI-EROJ

Stephen Bonanno

It-tendenza lejn nofs u tmien is-seklu l-ieħor kienet li tingħata aktar importanza lill-individwu milli lill-kotra. Dan tixhdu tajjeb il-filosofija Eżistenzjalista, li bil-maqlub ta' dik Idealista, issa l-lenti li minnha jħares il-filosfu bdiet tiffoka fuq l-individwu, u mhux fuq il-kotra. Anki f'oqsma oħra tal-kultura bdiet tinħass din il-bidla – mat-twaqqif tas-Socjetà Teosofika fl-Istati Uniti fl-1875, din il-bidla ta' fehma ħadet spinta aktar 'il quddiem, u għalhekk din is-socjetà għenet biex isir dan l-iżvilupp importanti li kellu jhalli influwenza kbira fuq is-socjetà. Max Stirner, fix-xogħol tiegħu “Der Einzige und sein Eigentum” (L-Individwu u l-proprietà tiegħu) ħareġ bl-idea li l-individwu f'socjetà magħluqa għandu l-forza meħtieġa li jikkumbatti l-problemi li jifilgħuh.

L-influwenza fuq il-letteratura hi ċara: filwaqt li fir-rumanz tradizzjonali l-enfazi kien fuq is-sagrifikazzjoni ta' l-individwu (l-eroj) għall-kotra, issa l-awturi ta' l-era moderna, persważi mis-saħħa ta' l-individwu, tellgħu fil-wiċċ lill-individwu u warrbu fil-ġenb il-kotra. Anki r-rumanz Malti ġie influwenzat minn din ir-rivoluzzjoni. Fejn qabel ir-rumanz kien ikkaratterizzat minn serbut ta' karattri, l-awtur Malti għdid iddeċieda li jkun biżżejjed li l-“plot” jifassal fuq karattru wieħed (u għalhekk, bil-kuntrarju għar-rumanz tradizzjonali, il-kotra giet issagrifikata għall-individwu). L-anti-eroj Malti huwa wkoll dixxendent ta' dak Ewropew: l-individwu li peress li jhossu differenti minn u kuntrarju għall-bqija tas-socjetà jiddeċiedi li jingħalaq fih innifsu u jhejji għat-tiftixa solitarja (jew kważi) tal-Verità.

Il-biża' tal-barrani hi li din id-dinja ma nħolqitx biex tilqa' l-bżonnijiet ta' l-ispirtu uman. Għalhekk għalih il-ħajja kif sabha hi bla valuri, żifna bla sens, loġħba li r-regoli li fuqhom tintlagħab ma jinftehmux. L-isfida li jagħmlilna Schopenhauer fil-filosofija tiegħu tibqa' tidwi f'widnejn il-barrani: “Nothing can, in fact, be given as the end of our existence but the knowledge that we had better not be”; x'jissuggerixxi l-filosfu huwa ċar ħafna: ġaladarba l-ħajja hi bla sens, ir-rieda ta' l-individwu li jgħix trid tiġi miċħuda. Kull raġel u mara jhossu dawn l-impulsi, iżda jagħrfu li jagħtu dehra aktar ċivilizzata u razzjonali lil xi ħaġa li hija intrinsikament selvagġa, diżorganizzata u irrazzjonali, permezz tal-filosofija u r-religjon. Iżda l-barrani jrid jikseb il-verità, u akkost ta' kollox. Anki jekk m'hemmx lok għat-tama, il-verità trid tingħad.

Nietzsche ried li joħroġ lill-bniedem minn dan l-isqaq ta' dagħbien fejn tefgħu Schopenhauer. Għalhekk ried l-ewwelnett jikkumbatti l-“Le” għall-ħajja, u sostna li l-bniedem għandu jaċċettaha, anzi jieħu kemm jista' jkun minnha. Iżda biex jagħmel dan ried li jsib soluzzjoni għan-Nihilizmu Schopenhauerjan: l-ewwel pass hu li jibni valuri godda, li l-“Obermann” kellu jimxi fuqhom. It-triq hija twila u iebsa, u f'Zarathustra jqabbilha max-xogħol iebes li għandu “tight-rope walker”: “Man is a

rope, fastened between animal and Superman – a rope over an abyss. A dangerous going-across, a dangerous wayfaring, a dangerous lookingback, a dangerous shuddering and staying-still". Ma' l-iċċen żball li tiehu taqa' minn fuq il-habel u ssib ruhek fl-irdum. Il-barrani wkoll iddeċieda li jiċċad il-"Le" Schopenhauerjana, u jiehu t-triq ta' Nietzsche. Colin Wilson iwissi dwar is-sogru li l-individwu jiehu meta jaqbad din it-triq: "Unless he can evolve a set of values that will correspond to his own higher intensity of purpose, he may as well throw himself under a bus, for he will always be an outcast and a misfit."

Għall-anqas l-alternattiva ta' Nietzsche tagħti lill-barrani skop għalfejn għandu jgħix (Colin Wilson jaqbel ma' dan, u jgħid li "... once this purpose is found, the difficulties are half over").

Dr. Rieux f' *La Peste* ta' Camus, Rocquentin f' *Nausea* ta' Sartre, K. f' *The Trial* ta' Kafta, Fredu Gambin f' *Il-Gaġġa* u Samwel f' *Samuraj* ta' Sammut u Baruk f' *L-Is-tramb* ta' Friggieri kollha jagħmlu hilitom biex jehduha kontra l-valuri mhaddna mill-kotra tas-soċjetà, u jfittxu li minn dan il-kaos isawru l-valuri l-godda li jridu jhaddnu, opposti għal tal-kotra. Ir-rumanzi jagħrfu jistudjaw u janalizzaw din il-għieda interna ta' l-individwu, wahdu u kontra l-bqija tas-soċjetà.

Il-barrani, bħala karattru, huwa stramb (meta tqabblu, għall-anqas, mal-bqija tas-soċjetà) u introvert. Fredu Gambin isibha bi tqila li joħroġ fil-beraħ, li jikkomunika mal-bqija tas-soċjetà. Izda meta jirnexxilu jagħmel dan, qatt ma jikkomunika mal-bqija, għax donnu hu jtkellem b'lingwa barranija. Ipprova jinfiltira fil-klabb psewdo-teatrali tal-kappillan tar-raħal, izda ma nftihemx. Għax għall-kappillan, xi drammi bħal "The Orchard" ta' Chekov, li Fredu ried li jinħadem fuq il-palk, kien biss hela ta' hin.

Baruk ukoll ipprova jikkomunika – biex permezz ta' dik il-komunikazzjoni jiffirma l-valuri l-godda (wara li jkun għadda mill-għarbiel il-valuri ta' l-oħrajn). Għall-ewwel, meta kien fl-Università, dan ipprova jfittxu fil-Professur li kien iġħallmu l-Filosofija, li Baruk kien jidolizza. Izda bla mistenni, jisma' bl-aħbar tal-mewt tal-Professur – aħbar li tolqtu fil-laħam il-ħaj; it-torri ta' l-avorju li kien irnexxielu jibni, issa ggarraflu u spiċċa fix-xejn. Lanqas tad-dar ma kienu jifhmuh, kien "stramb" għalihom – il-bniedem għandu xeħta li lil min ma jifhimx, u jarah differenti minnu, itih it-tikketta ta' "stramb". Bhal fil-każ ta' l-eroj f' *The Country of the Blind* ta' H.G. Wells: in-nies jakkużawh li hu marid u nevrotiku, u hu jwieġeb "In the country of the blind, the one-eyed man is king." Il-barrani jaf li hu marid, izda jaf ukoll li hu qed iġix f'soċjetà marida, izda li min-naħa tagħha dan ma tafux.

Għax il-barrani għandu l-fakultà, kif jiddeskrivi Henri Barbusse f' *L'Enfin*, li jara aktar fil-fond mill-oħrajn ("he can see deeper into things"). Din l-introspezzjoni tgħinu biex jikxef il-valuri foloz ta' l-oħrajn: "Kien il-Hadd fil-ghodu u fuq kull naħa tat-triq li tiehu mill-knisja għaċ-ċimiterju n-nies kienet miġbura biex tara l-banda għaddejja. Mid-dehra ta' wiċċhom kienu qishom innew iż-żuffett li kienu jagħmlu bih meta kien għadu jdur fosthom, fuq riglejha, jixxengel 'l hawn u 'l hinn, b'sakra fuqu ma jarax art". (*Il-Gaġġa*).

Il-kotra ta' l-individwi fis-soċjetà ma jagħmlux dan – anzi jilqgħu l-valuri tradizzjonali (li għall-barrani huma hafna drabi anti-kulturali). Anzi, min jipprova

jiddevja minnhom, jikser il-liġi morali u soċjali. Hekk għalhom individwi bħal Fredu, Baruk u Samwel. Minhabba li għandhom il-fakultà li jaraw fil-fond l-affarijiet, skoprew li s-soċjetà Maltija li kienu qegħdin iġixxi fiha hi miżgħuda b'valuri foloz u dekadenti għax spiċċa żmienhom. Għalhekk jehduha bl-ikreh kontra l-istituzzjoni tradizzjonali, individwalizzata permezz tal-kappillan, il-kazin tar-raħal u l-familja tradizzjonali.

Wara li ma jirnexxilhomx jifflu komunikazzjoni mal-bqija, jingħalqu fihom infushom. Meta jikkellmu aktar jinqdew bil-monologu. Ftit huma l-mument i fir-rumanz fejn il-barrani jiftah diskussjoni ma' nies oħra. Dan jipprova jagħmlu biss ma' dawki l-oġġetti (nies jew annimali) li jkun irid jinkludi fid-dinja l-ġdida li jrid jibni. F'*Samuraj* Samwel barra l-monologu, jikkellm mal-Poeta (il-parti l-oħra ta' l-anti-eroj, għax Poeta+Samwel=Sammut), ma' l-għarusa tiegħu, u mal-qattusa. Dawn il-karattri huma inkluzi fid-dinja tas-Samuraj għax barra (skond hu) li huma jifhmuh, huma wkoll imsoffija mit-tebgħa li tkerrah lill-bqija tas-soċjetà: "Dar-razzett u dar-raba' nagħmilhom Ġenna ta' l-Art, u nigu ngħixu fih int u jien." (*Samuraj*).

L-anti-eroj m'għandux biss il-ġlieda mal-bqija tas-soċjetà: il-konflitt qiegħed ukoll fih innifsu, miegħu stess. Il-kritiċi tal-letteratura moderna jiddeskrivu dan, fit-termini ta' Nietzsche, bħala l-"Janus-faced Novel"; l-ambigwià tal-karattru li għandu wiċċ ihares lejn naħa, u wiċċ ieħor li qiegħed ihares f'pożizzjoni l-kuntrarju ta' l-oħra. Baruk jipprova jfittex il-valuri l-ġodda fis-Seminarju, bħala Seminarista. Hawn jibdw jgħuh haġna konflitti, bir-riżultat li filli f'mument ikun qed jaħseb favur haġa, filli f'mument ieħor jaħseb bil-kuntrarju ta' qabel. Forsi l-qofol ta' dan il-konflitt jinsab fil-versi li ġejjin: "Baruk qabad id-djarju u kiteb f'paġna oħra, 'il bogħod minn fejn hażżeż il-ħsibijiet tal-priedka: 'Il-liġi hi kontra n-natura. Mela Alla kontra n-natura? U n-natura hi Alla. Mela Alla kontra Alla? Jekk Alla jridna nsiru nafuh bis-saħħa ta' dak li nemmnu li hu nnifsu tana, l-ewwel pass tagħna lej hu l-aċċettazzjoni ta' dak li aħna, għax aħna li aħna bis-saħħa tiegħu.'" (*L-Istramb*).

Anki Samwel, li jkun qiegħed jitbiegħed mill-valuri Kattoliċi, jgħuh mument fejn jibza' mill-kastig t'Alla. Dan il-konflitt kontinwu ġewwa fih, però, ikompli haġna drabi jsaħħu fit-tiftixa tiegħu għall-valuri l-ġodda (l-istess bħall-barranin l-oħra).

Colin Wilson iwissina li ladarba l-"outsider" ma jirnexxilux jilhaq l-ideali tiegħu, "he can jump straight into a bus". Fil-*Gaġġa* Frans Sammut jispiċċa b'ċertu ottimizmu, għax ma jagħtix hjiel dwar kif seta' spiċċa Fredu Gambin fl-art barranija. Seta' sab l-istat li pprova jilhaq, iżda seta' sab ukoll ambjent dekadenti ieħor. Jekk tiehu *Samuraj* bħala kontinwazzjoni tal-*Gaġġa*, l-istampa tkun differenti għal kollox.

Baruk u Samwel it-tnejn jaqtgħu qalbhom li qatt jistgħu jibnu dinja b'valuri ġodda. It-tentattiv ta' Baruk li jsib is-serħan fis-Seminarju spiċċalu fix-xejn, għax intebaħ li l-bqija kienu differenti haġna minnu, u ma setax isib postu; "Kemmi kienu preċiżi, u kemmi kien stramb Alla tagħhom. Għalhekk, id-disperazzjoni: "Moħbi taħt il-kutri, sehet il-holm, il-vokazzjoni, il-kliem sabiħ tas-superjuri, il-klikek kuntenti u d-daħk biered ta' shabu, u 'l ommu u 'l missieru, il-karattru tiegħu, lilu nnifsu minn fuq s'isfel." (*L-Istramb*).

L-aħħar attentat taż-żewġ barranin hu li wieħed ikollu relazzjoni sesswali ma' prostituta, u l-iehor jirtira kompletament fir-razzett. Id-daqqa ta' harta għal Baruk tiġi meta jiskopri l-artificjalità min-naħa tagħha, minkejja l-imħabba sinciera li offriha hu: "Ma kienx hemm għalfejn jerga' jsemmi l-imħabba. Baxxa rasu u hareġ 'il barra". (*L-Istramb* – Kap 15). Id-daqqa ta' harta għal Samwel kienet meta anki l-maħbuba tiegħu, imbuttata mill-bqija tas-soċjetà, m'acċettatx il-valuri l-godda tas-Samuraj; hi riedet tarbija minn għandu imma hu ma setax. L-att finali jsehh meta d-dinja tiegħu tiġi invaduta mill-"Bhejjem moqżieža" (il-pulizija, il-kappillan u t-tabib).

Is-suwiċidju kellu jkun l-att finali. Minkejja l-"Iva" għall-ħajja ta' Nietzsche, id-dagħbien fil-istat ta' dlam li fih poġġieħ Schopenhauer hu kbir wisq għall-barrani Malti. Fil-każ tas-Samuraj iseħħ permezz ta' ritwal; l-ewwel jahraq ir-remissa, imbagħad inizzel b'saħħtu kollha fuq ġismu x-xafra għal diversi drabi. Dan ifisser li s-Samuraj ipprefera li joqtol lilu nnifsu milli jċedi għall-ideali tiegħu (karatteristika tas-Samuraj Ġappuniż) – rebħa morali aktar milli disfatta personali. Fil-każ ta' Baruk, dan ukoll ittanta jikkommetti suwiċidju, iżda ma rnexxilux.

Biblijografija

Thus spoke Zarathustra; F. Nietzsche, Penguin Books, 1985

Samuraj; Frans Sammut, K.K.M., 1975

Il-Gaġġa; Frans Sammut, Lux Press, 1971

L-Istramb; Oliver Friggieri, Gulf Publ., 1980

The Outsider; Colin Wilson, Picador, 1978

The Ironic Vision in Modern Literature; C.I. Glicksberg, Martinus Nijhoff, The Hague, 1969

Modernism; M. Bradbury, J. McFarlane (ed.), Pelican Books, 1983.

* * *

Lill-Baħar li Jsejjahli Mdejjjaq

Charles Dalli

Meta s-sikta mejta tal-lejl theddillek mewġek
u xtutek jonogħsu lluppjati
staqsini x'jisimni
u ngħidlek jien tajra bla sema,
nixxieġha tiżżerżaq batuta ma' sidrek.

Kantali l-kantilena li kantajtli darba
lewn l-irwiefen tad-deżert,
u l-maltemp fuq din ix-xtajta ma jżernaqx,
u t-tnehid tal-qamar ma nisimgħux,
u s-sikta magħdura tal-lejl ma tifgalix
dil-ġamra ta' diqa f'ruħi.

Osservazzjoni f'Xatt il-Baħar

Marco Galea

Il-baħar shun u jinten
jien waħdi fuq ix-xatt
il-baħar mewwet kollox
lilek ma narak qatt

il-baħar qed iċaċa
mewġa mewġa mal-blat
qed jidfen kull hoss iehor
għaliya qisu swat

das-sajf jehtieg jispicċa
biex tidhol il-harifa
li ntemmu hawn, kif bdejt
m'hijiex haġa hafifa.

Jum il-Mistrieħ

Tony Sammut

Int,
li f'qalbek iżżomm il-mafkar ta' hajtek
u trossu ma' sidrek fiż-żiffa tar-riħ;
mitlufa tkun hajtek go baħar imqalleb
li jibqa' jqallibha sa jum il-mistrieħ.
'Ma f'jum il-mistrieħ titbissimlek
u tfakkrek fl-uġiħ li batiet.
Titolbok tittallab għal ruhha,
għall-kwiet li tant ilha tixtieq.
Biex issa tinsab ġewwa qabar
tiċċelebra jum il-mistrieħ!

Titlifix opportunità tad-deheb.



Ilkoll kemm ahna xi darba jew ohra
xtaqna nixtru xi haga fil-pront u
sibna li ma kellniex flus bizzejjed
fuqna.

Meta tiftah kont kurrenti mal-Mid-
Med Bank tkun tista' thallas l-
ispejjeż kollha b'cekk. B'hekk
filwaqt li tiffiranka l-hin u l-
inkonvenjenza, tkun taf fejn int fi
flusek.

Staqsì sabiex tiftah kont kurrenti
f'wahda mill-44 fergha tal-Bank
f' Malta jew Ghawdex.



Mid-Med Bank

L-Akbar Bank f' Malta